

## (२ - अ) आरती

आरती साईबाबा । सौख्यदातार जीवा ।

चरणरजातलीं । द्यावा दासां विसांवा,

भक्तां विसावा ॥ आ० ॥ ध्रु० ॥

जाळुनियां अनंग । स्वस्वरूपीं राहे दंग ।

मुमुक्षुजनां दावी । निज डोळां श्रीरंग ॥ आ० ॥ १ ॥

जया मनी जैसा भाव । तया तैसा अनुभव ।

दाविसी दयाघना । ऐसी तुझी ही माव ॥ आ० ॥ २ ॥

तुमचे नाम ध्याता । हरे संसृती व्यथा ।

अगाध तव करणी मार्ग दाविसी अनाथा ॥ आ० ॥ ३ ॥

कलियुगीं अवतार । सगुणब्रह्म साचार ।

अवतीर्ण झालासे । स्वामी दत्त दिगंबर ॥ द० ॥ आ० ॥ ४ ॥

आठां दिवसां गुरूवारीं । भक्त करिती वारी ।

प्रभुपद पहावया । भवभय निवारी ॥ आ० ॥ ५ ॥

माझा निजद्रव्यठेवा । तव चरणरजसेवा

मागणें हेंचि आतां । तुम्हां देवाधिदेवा ॥ आ० ॥ ६ ॥

इच्छित दीन चातक । निर्मल तोय निजसुख ।

पाजावें माधवा या । सांभाळ आपुली भाक ॥ आ० ॥ ७ ॥